

பிரஸார் பாரதி

அகில இந்திய வானொலி, சென்னை - 4

09 05 2026

SATURDAY

6.30 PM

மாநிலச் செய்திகள்

தலைப்புச் செய்திகள்

1. தமிழகத்தில், தவெக-விற்கு அறுதிப்பெரும்பான்மை பெறுவதற்கான ஆதரவை இன்று விசிக, இந்திய யூனியன் முஸ்லீம் லீக் உறுதி செய்துள்ளன.
2. தவெக-விற்கு அளிக்கப்பட்டுள்ள ஆதரவு கடிதங்களுடன் அக்கட்சியின் தலைவர் திரு விஜய், ஆளுநர் திரு ராஜேந்திர விஸ்வநாத் அர்லேகரை மக்கள் மாளிகையில் சந்திக்க உள்ளார்.
3. புதிய அரசுக்கு ஆதரவு அளிப்பதாக தெரிவித்துள்ள விசிக, இடதுசாரி கட்சிகள் மற்றும் இந்திய யூனியன் முஸ்லீம் லீக் மதச்சார்பற்ற முற்போக்கு கூட்டணியில் தொடருவதாக அறிவித்துள்ளதை திமுக தலைவர் திரு மு.க.ஸ்டாலின் வரவேற்றுள்ளார்.
4. தமிழகத்தில் அடுத்த 24 மணிநேரத்தில் அநேக இடங்களில் மழை பெய்யக்கூடும் என்று வானிலை ஆய்வு மையம் தெரிவித்துள்ளது.
5. உலகக்கோப்பை வில்வித்தை போட்டியில் இந்தியாவின் Sahil Jadhav வெண்கலப்பதக்கம் வென்றார்.

-- இனி விரிவான செய்திகள் --

<<<<<<>>>>>>

தமிழகத்தில், தமிழக வெற்றிக்கழகம் ஆட்சி அமைப்பதற்கான பெரும்பான்மையை இன்று பெற்றுள்ளது.

விடுதலை சிறுத்தைகள், இந்திய யூனியன் முஸ்லீம் லீக் ஆகிய கட்சிகள் தவெக ஆட்சி அமைப்பதற்கு நிபந்தனையற்ற ஆதரவை தெரிவித்துள்ளன.

இதனையடுத்து, தவெக தலைவர் திரு விஜய், ஆளுநர் திரு ராஜேந்திர விஸ்வநாத் அர்வேகரை சந்தித்து தாங்கள் ஆட்சி அமைப்பதற்கான ஆதரவு கடிதங்களை அளிப்பதற்கான நடவடிக்கையை மேற்கொண்டுள்ளார்.

முன்னதாக, இன்று மாலை சென்னையில் செய்தியாளர்களிடம் பேசிய விசிக தலைவர் திரு தொல். திருமா வளவன், தவெக-வுக்கு தங்கள் கட்சியிலிருந்து சட்டப்பேரவைக்கு தேர்ந்தெடுக்கப்பட்டுள்ள இரண்டு உறுப்பினர்களும் நிபந்தனையற்ற ஆதரவை அளித்துள்ளதாக தெரிவித்தார்.

தமிழகத்தில் ஏற்பட்டுள்ள நெருக்கடியான அரசியல் சூழ்நிலையை கருத்தில்கொண்டு தொலைநோக்கு பார்வையுடன் மாநிலத்தின் எதிர்கால நலனை கருத்தில்கொண்டு தங்கள் கட்சியும்,

இடதுசாரி கட்சிகளும் ஒன்றிணைந்து இந்த முடிவை எடுத்திருப்பதாக கூறினார்.

இந்திய யூனியன் முஸ்லீம் லீக் தலைவர் திரு காதர் மொய்தீன், செய்தியாளர்களிடம் பேசுகையில், ஜனநாயக முறையில் அரசு அமைய வேண்டும் என்ற நோக்கில், தங்கள் கட்சி சார்பில் சட்டப்பேரவைக்கு தேர்ந்தெடுக்கப்பட்டுள்ள இரண்டு உறுப்பினர்களும் தவெக-விற்கு நிபந்தனையற்ற ஆதரவை வழங்குவதாக தெரிவித்தார்.

இருப்பினும், திமுக தலைமையிலான மதச்சார்பற்ற முற்போக்கு கூட்டணியில் தங்கள் கட்சி தொடர்ந்து ஆக்கப்பூர்வமாக செயல்படும் என்றும் அவர் கூறினார்.

இதனையடுத்து, தவெக-விற்கு 120 இடங்கள் கிடைத்துள்ளன.

<<<<<<>>>>>>

சட்டப்பேரவைத் தேர்தலில் திமுக கூட்டணியில் போட்டியிட்டு வெற்றிபெற்ற தோழமை கட்சிகள் இன்றைய நெருக்கடியான சிக்கலை தவிர்க்கும் நோக்கில், தமிழக வெற்றிக் கழகத்திற்கு ஆட்சி அமைக்க ஆதரவு தெரிவித்துள்ள போதிலும், கொள்கை அடிப்படையில் திமுக தலைமையிலான மதச்சார்பற்ற முற்போக்கு கூட்டணியில்

தொடருவதாக அறிவித்திருப்பதை தாம் வரவேற்பதாக திமுக
தலைவர் திரு மு.க.ஸ்டாலின் தெரிவித்துள்ளார்

அவர் இன்று வெளியிட்டுள்ள செய்திக்குறிப்பில்,
தொலைநோக்கு சிந்தனையுடனும், வளமான திட்டமிடலுடன் புதிய
அரசு தொடர வேண்டும் என்றும் அனைத்துத் தரப்பு மக்களின்
நலனை கருத்தில்கொண்டு செயல்பட வேண்டும் என்று தாம்
கேட்டுக்கொண்டுள்ளதாகவும் கூறியுள்ளது.

அமையவிருக்கும் புதிய அரசுக்கு தமது வாழ்த்துகளை
தெரிவிப்பதாகவும் திரு மு.க.ஸ்டாலின் கூறியுள்ளார்.

<<<<<<>>>>>>>>

நாடெங்கிலும் உள்ள தேசிய திறன் மேம்பாட்டு பயிற்சி
நிறுவனங்களில் கைவினை பயிற்றுனர் பயிற்சித் திட்டத்தில் மாணவர்
சேர்க்கைக்கு விண்ணப்பங்கள் வரவேற்கப்படுவதாக மத்திய திறன்
மேம்பாடு மற்றும் தொழில்முனைவோர் அமைச்சுத் தெரிவித்துள்ளது.

இதில் சேருவதற்கு இம்மாதம் 31-ஆம் தேதி நடைபெறும் அகில
இந்திய பொது நுழைவுத் தேர்வு மூலம், மாணவர்கள் தெரிவு
செய்யப்படுவர் என்று கூறப்பட்டுள்ளது.

இப்பயிற்சியில் சேருவதற்கு விண்ணப்பங்களை நாளை வரை ஆன்லைனில் பதிவிடலாம் என்று தெரிவிக்கப்பட்டுள்ளது.

கைவினை பயிற்றுனர் பயிற்சித் திட்டத்தின்கீழ், 40-க்கும் மேற்பட்ட பிரிவுகளில் மாணவர் சேர்க்கை நடைபெறவுள்ளது.

தொழில் பயிற்சி நிறுவனங்களில் பணிபுரியும் ஆசிரியர்களின் திறனை மேம்படுத்தும் நோக்கில் இந்த புதிய பயிற்சித் திட்டத்திற்கு மத்திய திறன் மேம்பாடு மற்றும் தொழில்முனைவோர் அமைச்சகம் ஏற்பாடு செய்துள்ளது.

<<<<<<>>>>>>>

சென்னை எழும்பூரிலிருந்து, கன்னியாகுமரிக்கு கோடைகால சிறப்பு ரயில்கள் இயக்கப்படும் என்று தெற்கு ரயில்வே அறிவித்துள்ளது.

இதுகுறித்து தெற்கு ரயில்வே வெளியிட்டுள்ள செய்திக்குறிப்பில், சென்னையிலிருந்து வரும் 15, 22, 29 மற்றும் ஜூன் மாதம் 5-ஆம் தேதிகளில் இரவு மணி 11.50-க்கு இந்த ரயில்கள் புறப்படும் என்று தெரிவிக்கப்பட்டுள்ளது.

மறுமார்கத்தில் வரும் 17, 24, 31 மற்றும் ஜூன் மாதம் 7-ஆம் தேதிகளில் இரவு மணி 11.25-க்கு இந்த ரயில்கள் புறப்படும் என்று தெரிவிக்கப்பட்டுள்ளது.

இதற்கான முன்பதிவு நாளை காலை 8 மணிக்கு தொடங்குகிறது.

<<<<<<>>>>>>>>

தமிழகத்தில் அடுத்த 24 மணிநேரத்தில் அநேக இடங்களில் மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

ராமநாதபுரம், சிவகங்கை, புதுக்கோட்டை தஞ்சாவூர், திருவாரூர் நாகப்பட்டினம், மயிலாடுதுறை மாவட்டங்கள் மற்றும் காரைக்கால் பகுதிகளில் ஓரிரு இடங்களில் மிக கனமழைக்கு வாய்ப்புள்ளதாகவும் தெரிவிக்கப்பட்டுள்ளது.

சென்னை, செங்கல்பட்டு, காஞ்சிபுரம், திருவள்ளூர், நீலகிரி கோயம்புத்தூர், ஈரோடு, திருப்பூர், கரூர், நாமக்கல், திருச்சி, திண்டுக்கல், மதுரை, தேனி, தென்காசி, விருதுநகர், திருநெல்வேலி, கன்னியாகுமரி, தூத்துக்குடி மாவட்டங்களில் பலத்த காற்றுடன் கனமழை பெய்யக்கூடும் என்றும் தெரிவிக்கப்பட்டுள்ளது.

இம்மாதம் 15-ஆம் தேதிவரை தமிழகத்தின் அநேக இடங்களில் மழை பெய்யக்கூடும் என்றும் வானிலை அறிக்கையில் கூறப்பட்டுள்ளது.

இன்று தொடங்கி, வரும் 13-ஆம் தேதிவரை தமிழகம் மற்றும் புதுச்சேரியில் அதிகபட்ச வெப்பநிலை மூன்று முதல் நான்கு டிகிரி செல்சியஸ் வரை குறையக்கூடும் என்றும் தெரிவிக்கப்பட்டுள்ளது.

சென்னையை பொறுத்தவர வானம் மேகமூட்டத்துடன் காணப்படும் என்றும், நகரின் ஒரு சில இடங்களில் இடி மின்னலுடன் மிதமானது முதல், கனமழை வரை பெய்ய வாய்ப்புள்ளதாகவும் தெரிவிக்கப்பட்டுள்ளது.

குமரிக்கடல் பகுதிகளில் 60 கிலோமீட்டர் வேகம் வரை எட்டக்கூடிய சூறாவளி காற்று இன்றும், நாளையும் வீசக்கூடும் என்றும் தெரிவிக்கப்பட்டுள்ளது.

இதனிடையே, சென்னை மற்றும் புறநகர் பகுதிகளில் பெய்த கனமழை காரணமாக, விமான சேவைகள் பாதிக்கப்பட்டதாக எமது செய்தியாளர் தெரிவிக்கிறார்.

(Voice Byte —சுரேகா - 55 Sec.)

நாமக்கல் மாவட்டம் திருச்செங்கோடு சுற்றுவட்டாரப் பகுதிகளில் பெய்த கனமழை காரணமாக, வீடுகளுக்குள் மழைநீர் புகுந்ததாக எமது செய்தியாளர் தெரிவிக்கிறார்.

(Voice Byte — கண்ணன் - 45 Sec.)

மயிலாடுதுறை மாவட்ட சுற்றுவட்டாரப் பகுதிகளில் பெய்த மழை காரணமாக பொதுமக்களும், விவசாயிகளும் மகிழ்ச்சியடைந்துள்ளனர்.

<<<<<<>>>>>>>>

திருவாரூர் அருள்மிகு தியாகராஜ சுவாமி திருக்கோவிலின் தெப்பத் திருவிழா வெகு விமரிசையாக நடைபெற்று வருகிறது.

நேற்று தொடங்கிய இந்த விழா நாளை வரை நடைபெறும் என்று எமது செய்தியாளர் தெரிவிக்கிறார்.

(Voice Byte — விஜயகுமார் — 22 Sec.)

<<<<<<>>>>>>>>

மாவட்டச் செய்திகள்

கிருஷ்ணகிரி அரசு மருத்துவக் கல்லூரி மருத்துவமனையில் தீ தடுப்பு பேரிடர் மேலாண்மை ஒத்திகை நிகழ்ச்சி இன்று நடைபெற்றது.

நீலகிரி மாவட்டம் உதகையில் தேசிய அளவிலான நாய் கண்காட்சி இன்று தொடங்கியது. மூன்று நாட்கள் நடைபெறும் இந்த கண்காட்சியில் 55 வகையான 435 நாய்கள் பங்கேற்கின்றன.

தேனி மாவட்டத்தில் உள்ள தனியார் பள்ளி வாகனங்களை ஆட்சியர் திரு ரஞ்ஜீத் சிங் இன்று ஆய்வு மேற்கொண்டு ஓட்டுநர்களுக்கு ஆலோசனை வழங்கினார்.

காஞ்சிபுரம் மாவட்டத்தில் மக்கள் குறைதீர் முகாம் வரும் 11-ஆம் தேதி நடைபெறும் என்று ஆட்சியர் திருமதி சினேகா தெரிவித்துள்ளார்.

தென்காசி மாவட்டம் அருள்மிகு குற்றாலநாதர் திருக்கோவிலில் இன்று நடைபெற்ற மூலிகை அபிஷேகத்தில் ஏராளமான பக்தர்கள் கலந்துகொண்டனர்.
